

ଛୋଟରୁ ବଡ଼

ଡ. ଜାନକୀବଲ୍ଲଭ ମହାନ୍ତି

କବି ପରିଚୟ

ଡକ୍ଟର ଜାନକୀବଲ୍ଲଭ ମହାନ୍ତି: (ଭରଦ୍ୱାଜ) ଜଣେ ବିଶିଷ୍ଟ ଆଧୁନିକ କବି, ସମାଲୋଚକ, ଗାନ୍ଧିକ ଓ ଶିଶୁ ସାହିତ୍ୟିକ । ସେ ପିଲାମାନଙ୍କ ପାଇଁ ଅନେକ କାହାଣୀ, ଗଳ୍ପ ଓ କବିତା ଲେଖିଛନ୍ତି ।

‘ଛୋଟରୁ ବଡ଼’ କବିତାରେ ବହୁ କ୍ଷୁଦ୍ର ଜିନିଷ ମଧ୍ୟରେ କିପରି ବିରାଟତ୍ୱ ଲୁଚି ରହିଛି କବି ତାହା ବର୍ଣ୍ଣନା କରିଛନ୍ତି । ସାମାଜିକ ମୂଲ୍ୟ ବୁଝି ନୂତନ ଚେତନାରେ ଆଗେଇ ଯିବାକୁ ଯୁବଗୋଷ୍ଠୀକୁ ସେ ଆହ୍ୱାନ କରିଛନ୍ତି ।

କାନନେ ଫୁଟି ଛୋଟ ଫୁଲଟି
ବିତରି ଯାଏ ବାସ
ଛୋଟ କୁଅଟି ଯୋଗାଏ ଜଳ—
ଲୋକେ ବରଷ ମାସ । ୧।

କ୍ଷୁଦ୍ର ଏକ ପ୍ରବୀପ ଶିଖା
ତମସା ପାରେ ଜିଣି
କ୍ଷୁଦ୍ର ବାରି ଧାରାଟି ହୁଏ
ପ୍ରବଳ ସ୍ରୋତସ୍ୱିନୀ । ୨।

ପୁଲକ ଆଣେ କ୍ଷୁଦ୍ର ଗୀତି
ଲକ୍ଷ ଜନ ମନେ
ଅମିୟ ଢାଳେ ଲଳିତ ସ୍ୱର
ବିଧୁର ବହୁ ପ୍ରାଣେ । ୩।



କ୍ଷୁଦ୍ର ଏକ ତରଣୀ ଲଘେ

କ୍ଷୁଦ୍ର ଜଳଧାରା

କ୍ଷୁଦ୍ର ନର ବୁଦ୍ଧି ବଳେ

ଜିଣିଛି ବସୁନ୍ଧରା ।୪।

ସେ ହୁଏ ବନେ ବିରାଟ ତରୁ

ଯେଥିଲା ଦିନେ ସାନ

ଛୋଟ ଶିଶୁଟି ବଢ଼ି ରଖଇ

ଦେଶ ଜାତିର ମାନ ।୫।

କ୍ଷୁଦ୍ର ଯାହା ନିହିତ ତହିଁ

ସମ୍ଭାବନା ବହୁ

ସାଧନା ବଳେ ଶକତି ଯୋଗେ

ବିକାଶ ଲଭେ ସେହୁ ।୬।

ହେଲେ ବି ଛୋଟ ଶକତି ତା'ର

ଦିନେ ନା ଦିନେ ଫୁଟେ

ଯୁକ୍ତ ହୋଇ ବହୁର ସାଥେ

ଦିଗ୍‌ବିଦିଗ ଛୁଟେ ।୭।

ସୂଚନା :

- ତମସା - ଅନ୍ଧକାର
ବାରି - ପାଣି, ଜଳ
ପୁଲକ - ଆନନ୍ଦ ଉଲ୍ଲାସ, ରୋମାଞ୍ଚ
ଅମିୟ - ଅମୃତ
ଲଳିତ - ଚାରୁ, କୋମଳ, ମଧୁର
ବିଧୁର - କାତର
ତରଣୀ - ନୌକା, ନାଆ, ଡଙ୍ଗା
କ୍ଷୁଦ୍ର - ଆନ୍ଦୋଳିତ
ବସୁନ୍ଧରା - ପୃଥିବୀ, ଧରିତ୍ରୀ
ନିହିତ - ଗୁଣ ବା ଭାବ ରହିବା
ବିକାଶ - ଫୁଟି ଉଠିବା



ଅଭ୍ୟାସ

୧. ଉତ୍ତର କୁହ ।

- (କ) ଫୁଲ ଛୋଟ ହେଲେ ବି ସମସ୍ତଙ୍କର ପ୍ରିୟ ହୁଏ କାହିଁକି ?
- (ଖ) କୁଅ ଆତ୍ମମାନଙ୍କର କି ଉପକାରରେ ଲାଗେ ?
- (ଗ) ଲୋକେ କିପରି ନଈ ପାରି ହୁଅନ୍ତି ?
- (ଘ) ବୁଦ୍ଧି ବଳରେ କିଏ ବସୁନ୍ଧରାକୁ ଜିଣି ପାରିଛି ?
- (ଙ) ପ୍ରଦୀପ କିପରି ଆତ୍ମମାନଙ୍କ କାମରେ ଲାଗେ ?

୨. ଦୁଇ ବା ତିନୋଟି ବାକ୍ୟରେ ଉତ୍ତର ଲେଖ ।

- (କ) ମଣିଷକୁ କ୍ଷୁଦ୍ର ବୋଲି କୁହାଯାଇଛି କାହିଁକି ?
- (ଖ) କ୍ଷୁଦ୍ର ବାରି ଧାରା କିପରି ପ୍ରବଳ ସ୍ରୋତସ୍ବିନୀ ହୁଏ ?
- (ଗ) ସଂସାରରେ ଗୀତର ଆବଶ୍ୟକତା କ'ଣ ?
- (ଘ) କ୍ଷୁଦ୍ର ମହତ ହୁଏ କିପରି ?
- (ଙ) ଛୋଟରୁ ବଡ଼ ହେବାର ତିନୋଟି ଦୃଷ୍ଟାନ୍ତ ଦିଅ ?

୩. ସରଳ ଭାଷାରେ ବୁଝାଇ ଲେଖ ।

- (କ) ‘କ୍ଷୁଦ୍ର ଏକ ପ୍ରଦୀପ ଶିଖା ତମସା ପାରେ ଜିଣି ।’
- (ଖ) ‘କ୍ଷୁଦ୍ର ନର ବୁଦ୍ଧି ବଳେ ଜିଣିଛି ବସୁନ୍ଧରା ।’
- (ଗ) ‘ଅମିୟ ଜାଲେ ଲଳିତ ସ୍ବର ବିଧୁର ବହୁ ପ୍ରାଣେ ।’

୪. ପ୍ରାୟ ୧୦୦ଟି ଶବ୍ଦରେ ଉତ୍ତର ଲେଖ ।

କ୍ଷୁଦ୍ରତାରେ ବିରାଟର ସମ୍ଭାବନା ନିହିତ ଥାଏ ବୋଲି କିପରି ଜାଣିବ ?

୫. ‘କ’ ସ୍ତମ୍ଭର ପଦ ସହିତ ‘ଖ’ ସ୍ତମ୍ଭର ସଂପର୍କିତ ପଦକୁ ଯୋଡ଼ି ଲେଖ ।

‘କ’ ସ୍ତମ୍ଭ	‘ଖ’ ସ୍ତମ୍ଭ
ଛୋଟ କୁଅଟି ଯୋଗାଏ ଜଳ	କ୍ଷୁଦ୍ର ଜଳଧାରା
କ୍ଷୁଦ୍ର ବାରି ଧାରାଟି ହୁଏ	ଦେଶ ଜାତିର ମାନ
ଅମିୟ ତାଳେ ଲଳିତ ସ୍ୱର	ଦିଗ୍‌ବିଦିଗ୍ ଛୁଟେ
କ୍ଷୁଦ୍ର ଏକ ତରଣୀ ଲଘେ	ଲୋକେ ବରଷ ମାସ
ଛୋଟ ଶିଶୁଟି ବଢ଼ି ରଖାଇ	ବିଧୁର ବହୁ ପ୍ରାଣେ
ଯୁକ୍ତ ହୋଇ ବହୁର ସାଥେ	ପ୍ରବଳ ସ୍ରୋତସ୍ୱିନୀ

୬. ତଳେ ଲେଖାଥିବା ଅସଜଡ଼ା ଶବ୍ଦଗୁଡ଼ିକୁ ସଜାଡ଼ି ଲେଖ ।

- (କ) ନର ଜିଣିଛି କ୍ଷୁଦ୍ର ବଳେ ବୁଦ୍ଧି ବସୁନ୍ଧରା ।
(ଖ) ବଳେ ଶକତି ଯୋଗେ ସେହୁ ଲଭେ ସାଧନା ବିକାଶ ।
(ଗ) ଛୋଟ ଫୁଟେ ଦିନେ ହେଲେ ଦିନେ ଶକତି ବି ତାର ନା ।

୭. ବାମ ପଟେ ଥିବା ଶବ୍ଦଗୁଡ଼ିକର ଅର୍ଥସୂଚକ ଶବ୍ଦ କୋଠରୀ ଭିତରେ ଅଛି । ତାକୁ ବାଛି ଲେଖ ଓ ମୂଳଶବ୍ଦକୁ ବାକ୍ୟରେ ବ୍ୟବହାର କର ।

ଅମିୟ, ତମସା
ବାରି, ବସୁନ୍ଧରା
ବିଧୁର, ଛୁଟେ

କାତର, ଅମୃତ
ଜଳ, ଅନ୍ଧକାର
ପୃଥିବୀ, ବ୍ୟାପିଯାଏ

୮. ଦିଆଯାଇଥିବା ଶବ୍ଦଗୁଡ଼ିକର ଦୁଇଟି ଲେଖାଏଁ ପ୍ରତିଶବ୍ଦ ଲେଖ ।

କାନନ, ତରୁ, ସ୍ରୋତସ୍ୱିନୀ, ତରଣୀ, ନର, ବସୁନ୍ଧରା, ଫୁଲ

୯. ବିପରୀତାର୍ଥବୋଧକ ଶବ୍ଦ ଲେଖ ।

କ୍ଷୁଦ୍ର, ଅନ୍ଧାର, ଦିବା, ଲଳିତ, ଜିଣିବା

୧୦. ନିମ୍ନଲିଖିତ ଶବ୍ଦଗୁଡ଼ିକୁ ନେଇ ଚାରି ଧାଡ଼ିର କବିତାଟିଏ ଲେଖ ।

ଗଛ, ଛୋଟ, ପକ୍ଷୀ, ଝରଣା, ପାହାଡ଼, ବସା, ଜଳ, ବୁଦ୍ଧି

ତୁମ ପାଇଁ କାମ

- ❖ ଏହି କବିତାଟି ମୁଖସ୍ଥ କରି ଆବୃତ୍ତି କର ।
- ❖ ଜାନକୀବଲ୍ଲଭ ମହାନ୍ତିଙ୍କ ଅନ୍ୟ ଲେଖା ସଂଗ୍ରହ କର ଓ ପଢ଼ ।

